

ሰንበት ዘዳግማይ ትንሣኤ

ሚያዝያ 19 2017 ዓ.ም. (4/27/2017።

ሰንበት መለኮታዊ ምሕረት

ክርስቶስ ትንሥኦ እሙታን በዐብይ ኃይል ውስልጣን አሰር ለሰይጣን አግዳዞ ለአዳም ሰላም እምይእዜሰ ኮነ ፍስሃ ወሰላም



መዝሙር: ይትፈራሃሕ ሰማይ ወትትሓሰይ ምድር. . ሰማይ ይተሓጎስ ምድሪ እውን ደስ ይበላ መለኸት ይወቃዕ ኩሉ አድባራትን ከባቢኡን ኩሉ አእዋም በረኻታትን ይታሓጎስ። ሎሚ አብ ሰማያት ዓቢ ተሓጓስ ኮይኑ አሎ። ምድሪ ብደም ክርስቶስ ተሓጺባ ዓባይ ፋሲካ ትገብር አላ። ትንሣኤኡ ብሰንበት ገበር ከም ነዳዲ እሳት ናብ ሲኦል ወረደ። አብኡ ነቲ ማዕጾ ሓጺን ሰበሮ። አብ ሃልሳይ መዓልቲ ንሞት ሰዓሮ ንኃይሊ ጸልማት አባረሮ።

ንባባት: 1ቆሮ 15:20-41፣ ራእ: 1:9-19፣ ግ.ሓ. 5:12-16፣ ዮሐ 20:19-31።

ሰብክት: ወተንሥኦ እግዚአብሔር ከመ ዘንቃሕ እምንዋም ወከመ ኃይል ውኅዳገ ወይን፣ ወቀተለ ጸሮ በድኅሬሁ።። ሽዑ እግዚአብሔር ከምቲ ኻብ ድቃሱ ዝትንሥእ ሰብ ተንሥኦ፣ ከምቲ ነቢት ሰትዩ ዚዕንድር ጀግና ኾይኑ ተንሥኤ መዝ። 78:65-66።

ድሕሪ ቀዳመይቲ ሰንበት ዘትንሥኤ ዘሎ ጊዜ አትኩሮና እንገብሮ እምነት አብ ቅድሚ ኢየሱስ እቲ ህያው ዝኾነ እዩ። እዚ ዝተንሥኤ ኢየሱስ ሕጂ አብ ውሽጢ እቶም አብኡ ዝአምኑ ማሕበር አብ ማእከሎም ይነብር። ከምቲ ኢየሱስ አብዚ ዓለም እንከሎ ዝነበሮ ሎሚ ኸአ አብ ማእከልና ኮይኑ ህያዋን ይገብረና። ብዙኅ ትእምርትን ተአምራትን ብኢድ ሓዋርያት አብ ማእከል እቲ ሕዝቢ ተገብረ፤ ጴጥሮስ ኪኃልፍ ከሎ ንገሊአቶም ምእንቲ ኬንጸላልዎም ኢሎም ነቶም ሕሙማት ፀይሮም የምጽእዎም እሞ አብቲ አደባባይ አብ ዓራት ቃራዛን የደቅስዎም ነበሩ (ግ.ሓ. 5:12-15)። አብዚ ኢየሱስ አብ ሕይወትን ግብርን ሓዋርያቱ ከም ዝሰርሕ ዘሎ ኢና እንርኢ። ብዝሃቦ ሓይሉ ብዙሓት አብኡ ከምዝአምኑን ብዙሓት ተአምራታት ክገብሩ ክኢሎም። ኢየሱስ ምስኦም ከምዘሎን ብግርማ አብ ማእከሎም ከምዘሎ በቲ ሓውርያቱ ዝገብርዎ ገሊጹ።

ሰራሕ ኢየሱስ ቀጺሉ:

ግ.ሓ. ቀጺሉ ካብተን አብ ከባቢ ኢየሩሳሌም ዝነበራ ኸተማታት ድማ ብዙኃት ሕዝቢ ሕሙማትን አጋንንቲ ዝኃደርዎምን ጊዞም ይመጹ ነበሩ (ግ.ሓ. 5:15) ይብለና። እዚ ሕያው ምልክት ኢየሱስ ብሓዋርያቱ ገሩ ነቲ ተልእኮኡ ብስምም ዘይኮነ ብስሙ ይኸጽሎ ከም ዘሎ ዝገልጽ እዩ። ኢየሱስ እቲ መድኃኒ ከም ዝኾነ ክሰብኩ ንሰባት ከአ አብ ማሕበሩ ክአትዉ ክዕድሙ ከም ዝተላእኩ ንርኢ። አብ ግ.ሓ ብዙሕ ጊዜ ብዙኃት ክጽንበርዎም ንርኢ አብ ናይ ሎሚ ንባብና ግን ኸሕ እኳ ህዝቢ አዝዩ የኸብሮም እንተ ነበረ ካብቶም ካልኦት ኪጽንበሮም ዚደፍር ሓደ እኳ አይነበረን ዝብል ንርኢ እዚ ምናልባት ቀዳሞት ክርስትያን ብመራሕቲ ሃይማኖትን አመሓደርትን ብዓይኒ ጥርጣረ ይረአዩ ከም ዝነበሩ እሞ ምስኦም ምሕዋስ ጸገም ከም ዘምጽእሎም ፈሊጦም ብማዕዶ ጥራሕ ንዝገብርዎ የድኑኸ ከም ዝነበሩ ንምግላጽ ድዩ። እዚ ዝሕብሮ ስዓብቲ ኢየሱስ ኩሉ ከም መምህሮም ሓደ ዕጫ ከም ዝገጥሞም ንምምልካት እውን እዩ።

ዝተፈላለዩ ምቅዋም ከም ዝገጥም ፈሊጥካ ምጽናሕ የድሊ።

ሎሚ ኣብ ዘመና እውን እንተ ኾነ ነገራት ኣይተቐየሩን፤ ክርስትያን ብእንህቦ ምስክርነት እዩ ሰባት ኣብ ኢየሱስ ከምጽኡ ዝኸእሉ እዋ ብእምነት ተመሪሖም ነቲ ሓቅን ሕይወትን ዝኾነ መልእኽቱ ተቐቢሎም ሕይወቶም ዝመርሑ። ምስክርነት እምነት ነፍሲ ወከፍ ኣማናይ ኣብ መንኲቡ ተሰኪምዎ ዝገጥሙ ሓላፍነት እዩ እዚ ኸኣ ስርዓት ኣምልኾ ብምፍጻም ዘይኮነ ቦቲ እንገብርን እነርእዮን ዕለታዊ ሕይወትናን እዩ ክኸውን ዘለዎ። እዚ ዝድግፍን ዝቋወምን ስምዒት ከለዓዕል ይኸእል እዩ ባዚ ምኽንያት ጸኒዕካ ተልእኮኻ ምፍጻም የድሊ።

ዝተነበ ወንጌል ኣብተን ቀዳሞት መዓልታት ኣርድእቲ ኢየሱስ ድሕሪ እቲ ስቕለትን ሞትን ቀብርን ንኢየሱስ ከለልይዎ ብሕይወቱ ከምዘሎ ክጸገምዎ እዩ ዝገልጽ። ወንጌል ከም ዝብለና እቶም ደቀ መዛሙርቱ ነቶም ኣይሁድ ስለ ዝፈርሁ መዓጹ ሸጉሮም ብሓባር ኣብ ሓንቲ ገዛ ከምዝነበሩ ይነግረና። ኣብ ዝኾነ እዋን እቶም ንመምህሮም ኣብ ቀራንዮ ዝቀተሉ መጺኦም ክሕዝዎምን ክቐትልዎም ከምዝኸእሉ ፈሊጦም ብሓባር ዝመጽኡ ክመጽኡም ይጽበዩ ነሮም። ኣብ ጊዜ ጸገም ብሓደ ሰሚርካ ምጽናሕ ንርእሱ ምጽንፍዕን ተስፋን ይህብ እዩ።

ሰላም ኣብ ክንዲ ፍርሒ፡

ሞት ኢየሱስ ንሓዋርያት ንኹሉ ዝነበሮም ተስፋን ትጽቢትን ካልእ መልክዕ ስለ ዘልበሶ ኣብ ፍርሕን ራዕድን ከም ዝኣትዉ ገርዎም። ኣብ ፍርሕን ምጉዳል እምነት ኣብ ዝነበሩሉ ጊዜ ብሃንደበት ኣብታ ተኣኪቦምላ ዝነበሩ መጺኡ ሰላም ንኣኻትኩም ይኸኹን ባሎም። እዚ ከም ማንም ሰላምታ “ሻሎም” ኣሁድ ኣብ ማንም መዓልቲ ዝብልዎ ክውሰድ ይክኣል እዩ፤ ወይ ከኣ መግለጺ ናይ ሓደ ሓሳብ ማለት ኣነ ኣብ መንጎኹም ስለ ዘሎኹ ውሽጣዊ ሰላም ክትረክቡ ኢኹም የስምዕ። ኢየሱስ ኣብ ዝገብሮ ዝነበረ ሓደ ዓይነት ሰላም ይወርድ ከም ዝነበረ ኣብ ወንጌል ብተደጋጋሚ ክገጥም ንርኢ ንኣብነት ኣብ ባሕሪ ንፋሳት ክህድእ እንከሎ. . . ፤ ንጎይታ ክርእይዎ እንከለዉ እዚ ዘይብሃል ሓጎስ ይስምዖም ነበረ ዝብል ንረክብ። ኢየሱስ ኣብ ሕይወት ሰባት ሰላም ምሕረት ሓጎስ የምጽኦሎም ነሩ።

ኢየሱስ ንሓዋርያቱ ሰላም ክብሎም እንከሎ ግዝያዊ ደስታ ጥራሕ ዝፈጥር ኣይኮነን። ክገብርዎ ዘለዎም ዓቢ ተልእኮ ከም ዘሎ ዝሕብር እዩ፤ ንሱ ኸኣ ነቲ ኢየሱስ ዝገብሮ ዝነበረ ምቕጻል። ከምቲ ኣቦ ንኣይ ዝልክኸኒ ኣነ እውን ከምኡ እልእከኩም ኣሎኹ። ተልእኮ ተዋሂቦም። ልኡኽ ማለት ንዝተዋህቦ መልእኽቲ ከምዘላታ ከየጉደለ ከይወሰኸ ዘብጽሕ እዩ፤ ኩሎም ተኸተልቲ ኢየሱስ ዘብጽሕዎ መልእኽቲ ኣልኦም ስለዚ ልኡኻት እዮም፤ ንሕና እውን ኣብዚ እዋን ክነብጽሖ ዝግብኣና መልእኽቲ ኣምላኽ ኣሎና። ሎሚ ኣምላኽ እንታይ ክልክኹ እንታይ ክገብር ይደልየኒ ኣሎ ኢልና ጽን ምባል የድልየና። ዘመነ ትንሣኤ ዘመን ምልክኽ እዩ።

መንፈስ ቅዱስ ምቕባል፡

ኢየሱስ ንሓዋርያቱ ክልእኮም እንከሎ መጀመርያ መንፈስ ቅዱስ ከም ዝወርዶም እዩ ገሩ፤ “እዚ ኢሉ ኡፍ በለሎም መንፈስ ቅዱስ ተቐብሉ” ኢልዎም። ኣብ ወንጌል ዮሐንስ ጴራቅሊጦስ ኣብ ልዕሊ ሓዋርያት ኣብ መዓልቲ ትንሥኤ እዩ ወሪዱ። ኣብ ሉቃስ ግን ጴራቅሊጦስ ድሕሪ 50 መዓልቲ ዕርገቱ እዩ ወሪዱ፤ እዚ ዘምጽኦ ፍልልይ የብሉን ትርጉሙ ሓደ እዩ። ነፍስወከፍ ወንጌላዊ ምስቲ ከመሓላልፎ ዝደልዮ ኣስማሚዑ ይነግረና።

አብዚ እንርእዮ ኢየሱስ ነቲ አምላኽ ኣብ ኦሪት ዘፍጥረት ዝገበሮ እዩ ዝሕድስ ዘሎ ማለት ኣብ ልዕሊ ማያት ምስ ኣስተንፈሰ ሕይወት መጺኡ፤ እዚ ህዋ ቅርጺ ዘይነበሮ ቅርጺ ለቢሱ። እንደገና ምስ “ኣስተንፈሰ” ኣዳም ብአምሳል አምላኽ ተፈጠሩ። ኢየሱስ ከኣ ኣብ ልዕሊ ሓዋርያቱ መንፈስ መንገዱ፣ ሓቁን፣ ሕይወቱን የስተንፍሱ። ከምቲ ጳውሎስ ዝብሎ “ሓደስቲ ፍጥረት” ብመንፈስ ኣቦን ኢየሱስን ምሉእት ገርዖም።

ትርጉም ጎድገት/ምምሓር፡

ኢየሱስ ንሓዋርያቱ መንፈስ ቅዱስ ምስ ተቐበሉ መጀመርያ ዝሃዖም ስልጣን ምፍታሕን ምእሳርን እዩ። ኃጢአቶም ዝኃደግክምሎም ኪጎደገሎም ንዘይኃደግኩሙሎም ግና ኣይኪጎደገሎምን እዩ በሎም። ብስም ኢየሱስ ብሓባር ክሰርሑ ከለዉ ስልጣን ኣለዎም። ልዕሊ ኹሉ ስልጣኖም ኃጢአት ክሓድጉ እዩ እዚ ማለት ከኣ ዓሚቕ ዕርቂ ኣብ መንጎ አምላኽን ሰባትን፣ ኣብ መንጎ ሰባት ኣብ ነነድሕዶም ንኹሎም ኣብኡ ሓደ ምግባር እዩ። ገበርቲ ሰላም ውሉድ አምላኽ ኪብሃሉ እዮም እሞ ብፁዓን እዮም (ማቴ 5፡9)። መሰረት ኑዛዜ፣ ምስጢረ ንስሓ ወላ እኳ ኣብዚ ይኹን ብዛዕብኡ ኣይኮነን ዝዛረብ ዘሎ። ጎድገት ኃጢአት ክብሃል እንከሎ ልዕሊ ፍርዳዊ ውሳኔ ካብ ሕጂ ንድኃር ኃጢአትካ ተሓዲጉልካ ካብ ዝብል ንላዕሊ ዝኸይድ እዩ። ነቲ ኣብ መንጎ አምላኽን ሰባትን፣ ኣብ መንጎ ደቂ ሰብ ኣብ ነነድሕዶም ዝነበረ ቍስሊ ኣሕውዩ ንሰባት ኣብ ሓደ ከም ኣሕዋትን ኣሓትን ገሩ ኣብ ሓንቲ ስድራ ኣብ ሓቕን ፍቕርን ርትዕን ዝተመስረተት ዝገብር እዩ። እዚ እዩ ናይ መንግስቲ አምላኽ ስራሕ፣ እዚ እዩ ናይ ነፍሲ ወከፍ ማሕበር ክርስትያን ናይ ነፍስወከፍ ኣባላን ሓላፍነት።

ተጠራጣሪይ ቶማስ፡

እቲ ታሪኽ ኣይተወድኡን ሓደ ካብቶም ሓዋርያት ቶማስ ዝተባህለ ኢየሱስ ክርእዮም እንከሎ ብምዓልቲ ሰንበት ትንሣኤ ምስኦም ኣይነበረን። ባዕለይ ብዓይነይ እንተ ዘይረኣኹ. . . ኣይ አምንን ኢናበለ ዘይምእማኑ ገሊጹ በዚ ኸኣ ዳርጋ ንኹልና ኣብ ገለ ነገራት ኣብ ምጥርጣር እንርእዮ ነገርት ይገልጽ በዚ ወካሊና ክንብሎ ንኸእል። ኣብ ወንጌል ብዙሕ ጊዜ ብዛዕባ ቶማስ ዝንገር ከም እንርእዮ ቀልጢፉ ዘይአምን ንነገራት ዝካታዕ ተቋውሞ ዝገብር፣ ጸገም ዝፈጥር. . . ዝዓይነት ሰብ እዩ ነሩ። ኣብዚ ዘእምን መረጋገጺ ነገር ክርኢ ይሓትት። እዚ ንስኹም እትብልዎ ቃላት ኣይአምኖን እዩ፣ ክአምን ኣእዳወይ ኣብቲ ብሽንካር ዝተወግኦ ንኹ ከየቶኹ ኣይአምንን. . . እናበለ ተዛሪቡ።

ድሕሪ ሾመንተ መዓልቲ ማዕጾ ተሸጉሩ እንከሎ (እዚ ካብ ፍርሒ ዝተላዕለ ኣይ ኮነን ዘመልክት እቲ ዝተንሥኦ ኢየሱስ ኣብ ዝኾነ እዋን ኣብ መንግኦም ከምዝህሉ ንምግላጽ እዩ) ቶማስ ምስኦም እንከሎ ኢየሱስ መጸ። እንደገና ዘረጋግጽ ናይ ሰላም ሰላምታ ገሊጽሎም። ንቶማስ ብቐጥታ ኣብኡ እናአመልክተ ኣጸብዕካ ኣብዚ ኣምጽእ እሞ ናብ ጎድነይ ኣእትዎ ኣማኒ እምበር ዘይአማኒ ኣይትኹን ኢልዎ።

ፍሉይ ኑዛዜ፡

ቶማስ ንኢየሱስ ምስ ረኣየ ኣብ ወንጌል ዝዓበየ ተአምኖተ እምነት ጎይታይን አምላኽይን እናበለ ገሊጹ። ኢየሱስ ንቶማስ ኣብኡ ክመጽእ ጸዊዕዎ ግን ዝመጸ ኣይመስልን ምኽንያቱ እቲ ዝበሎ ተአምኖ ልዕሊ ናይ ሕዋሳት ዝቐርብ መግለጺ እዩ። ኢየሱስ ንስኻ ኢኻ ጥራሕ ኣይ በለን ጎይታይን አምላኽይን ኢሉ። በዚ ናይ ሓደ ኣብ ክርስቶስ ዝአምን ክአምኖ ዘለዎ መሰረታዊ

እምነትን ንመንገት ኢየሱስ ዝገልጽ ኣብ ቅድሚኡ ደው ኢሉ እምነቱ ገሊጹ። እዚ ብሕዋሳቱ ክርእዮ ዘይኻእል ብዓይኒ እምነት ጥራሕ ክርክ ዝክእል እዩ ኢሉ።

ኣብ ወንጌል ሰባት ንኢየሱስ ክርክ እደሊ እናበሉ ልዕሊ ግዙፋዊ ምርኣይ ከምዝሓተቱ እሞ ክርእዩ ምስ ከኣሉ ከም ዝሰዓብዎ ይነግረና። ኣብዚ እዋን ትንሣኤ እዚ እምነት እዩ ዘድልየና ዘሎ። ነቲ ኣምላኽ ክንርእዮ ዝደልየና ክንርክ እሞ ሽዑ ክንቅየር። ትንሣኤ ክርስቶስ ኣብ ሰውነትና ሕውየትን ሰላምን ይህበና በዚ ሓዲስ ሕይወት ንለብስ። በዚ ምኽንያት እዩ ተንሢኡ። ቅ. ጳውሎስ ነዚ ክርስቶስ ዘምጽኦ ሓይሊ ክገልጽ እንከሎ እቲ ንክርስቶስ ኢየሱስ ካብ ምዑታት ዘተንሥኦ ኣባኻትኩም ኃዲሩ እንተ ኣልዩ ግና እቲ ንክርስቶስ ኢየሱስ ካብ ምዑታት ዘተንሥኦ ንሱ ነቲ መዋቲ ሥጋኹምውን በቲ ኣባኹም ኃዲሩ ዘሎ መንፈሱ ገይሩ ሕያው ኪገብር እዩ (ሮሜ 8: 11) ይብል።

ኢየሱስ ንቶማስ ኩነታቱ ክገልጸሉ እንከሎ ንኣና ዝምልከት ጽቡቕ ነገር ነጊሩ። እቶም ከይረከቡ ዚኣምኑ ብፁዓን እዮም ኢልዎ። ብርግጽ ንኢየሱስ ክትኣምን ግዙፋዊ ምርኣይ ሓጋዚ እዩ ግን ናይ ኢየሱስ ምድራዊ ሕይወት ቅድሚ ትንሣኤኡ ዝነበረ ሕይወቱ ተመክሮኡ የብልናን። እምነትና ግን ኣብ ኹሉ መዓልታዊ ሕይወትና ከም እንርእዮ ይገብረና። ብፍላይ በቶም ብመንፈሱ ዝመልኡ ኣብ ሕይወትና ንኢየሱስ ዘምጽኡልና ንርእዮ። ኣብ ኹሎም ሕሙማት፣ ድኻታት ጭቁናት ኣብ ከባቢና ዝርከቡ ክንፈልጦ ክነፍቅር ክንርሕርሕ ዕድል ዝኸፍቱልና ኣብኦም ንርእዮ። ኣብቶም ዝጸልኡና ወይ ክፉእ ኣብ ልዕላና ዝገብሩ ንኢየሱስ ክንመስል ከም ፈተና ስለ ዝቐርቡና ብኣም ከይንሸነፍ ስለ እንጽዕር ብዘይ ዝኾነ ቅድመ ኩነት ክነፍቅርም ስለ ዘሎና ንኢየሱስ ከም እንመስል ይገብሩና።

ንኹሉ መሰናኸላት ምስባር፡

ኣብ ሕይወትና ንኢየሱስ እንርእን ንርዳእን ኢና ማለት ኣብ ልክዕ እዋን ካበይ ከም ዝመጽኣና ዘሎ ክነለሊ፣ ዕለት ዕለት በቲ ዝውሃበና ዕድላት ስንድዋት ክንከውን እሞ ኣብ ሕይወት ካልኣት ከም ዝበጽሕ ምግባር እዩ። ልዕሊ ኹሉ ነቲ ኢየሱስ ንሓዋርያቱ ዝሃቦ ሓቂ እሙናት ክንከውን ንኻእል ዲና? ዕርቂ እንገብር፣ ሰላም እንገብር፣ ንኣብ መንጎና ዘሎ ናይ ጽልኢ መንደቕ፣ ቅድሚ ዝኣገረ ፍርዲ ምሃብን ፍርሕን ክነፍርስ ንኻእል ዲና? እዚ ክንገብር ቅሱን ሕይወት ክነብር ኣሎና ማለት ፍቕሪን ርሕራሕን ርትዕን ኣብ ኩሉ ክነንግስ ኣሎና። እዚ ክንገብር እንተ ኻእልና ትንሣኤ ተባጊሉ ኣሎ ኢየሱስ ከኣ ብሕይወቱ ኣብ መንጎና ኣሎ ማለት እዩ።

ኣብ ዕለታዊ ሕይወትና ነቲ ዝተንሥኦ ክርስቶስ ኣብ ስራሕናን ተግባራትናን ቃላትናን እናመስከርና ንኣምላኽ ነመስግኖ ምኽንያቱ ኣብ ሕይወት እቲ ዝተንሥኦ ክርስቶስ ከም እንሳተፍ ስለ ዝገበረና። ፍቕሩን ምሕረቱን ንኹሉ ጊዜ ምሳና ይቕጽል ኣሎ።

ርሑስ ብዓለ ዳግማይ ትንሣኤ ሰንበት መለኮታዊ ምሕረት ንኹልና።

ኣባ ንጉሠ ፍሥሓ